

ALL INDIA RADIO GANGTOK
NEPALI NEWS BULLETIN

BROADCAST: 18:40 hrs

Date: 08.03.2025

● International Women's Day

विश्वभरि आज अन्तरराष्ट्रिय महिला दिवस पालन गरियो। यता सिक्किममा राज्य स्तरीय समारोह रानिपुल नजिक सरमसा उद्यानमा सम्पन्न भयो। विकास एवं योजना विभागअधिनस्थ प्रोजेक्ट इन्सपायर्सको तत्वावधानमा आयोजित दुई दिवसीय कार्यक्रमको अन्तिम दिन आज पूर्वार्धमा राज्यपाल ओम प्रकाश माथुर तथा उत्तरार्धमा मुख्यमन्त्री प्रेमसिंह तामाङ मुख्य अतिथि रहनुभयो।

यस अवसरमा विभिन्न क्षेत्रमा उल्लेखनीय उपलब्धी प्राप्त गर्ने राज्यका तीनजना महिलालाई अभिनन्दन जनाइयो, जसमा राज्यकी पहिलो महिला विधानसभा अध्यक्ष कलावती सुब्बा, पहिलो महिला मन्त्री रिञ्जिङ अङ्गमु भोटिया र सिक्किम सरकारकी पहिलो मुख्य सचिव रिञ्छेन अङ्गमु भोटिया रहेका छन्। कार्यक्रममा राज्यपाल तथा मुख्यमन्त्रीको बाहुलीद्वारा भारतीय डाकको विशेष कभर साथै ग्रामीण विकास विभागअधिनस्थ सिक्किम ग्रामीण आजिवीका मिशनको पहलमा महिला स्वयं सहायता समूहका सदस्यहरूलाई लिएर आरम्भ गरिएको पाक कौशल सम्बन्धी नयाँ पहल दिदी बहिनीको भान्साघर-को लोकार्पण गरियो। यसरी नै कार्यक्रममा सिक्किम सरकारको महिला आयोगको पहलमा विशेष महिलाहरूलाई सम्मान जनाउनका साथै एसटीएनएम अस्पतालमा प्रस्तावित प्रजनन चिकित्सा एकाइ अथवा Reproductive Medicine Unit-को भर्चुएल रुपमा शिलान्याल गरियो।

राज्यका सम्पूर्ण महिलाहरूलाई यस दिवसको शुभकामना दिँदै राज्यपाल श्री माथुरले स्वतन्त्रता सङ्ग्रामदेखि लिएर वर्तमानमा प्रत्येक क्षेत्रमा देशको विकासमा महिलाहरूको योगदानको उल्लेख गर्नुभयो अनि भन्नुभयो, राष्ट्रको विकासमा महिलाहरूको भूमिका महत्त्वपूर्ण रहेको छ। मुख्यमन्त्री श्री तामाङले पनि सम्पूर्ण महिलालाई अन्तरराष्ट्रिय महिला दिवसको शुभकामना दिँदै पहिलोपल्ट राज्यमा ग्रामपञ्चायत स्तरदेखि राज्यस्तरसम्म यसरी अन्तरराष्ट्रिय महिला दिवस पालन गरिएकोमा हर्ष व्यक्त गर्नुभयो। उहाँले भन्नुभयो, यस कार्यक्रमले राज्यका महिलाहरूलाई एकिकृत भएर अघि बढ्ने सन्देश दिएको छ। श्री तामाङले राज्यमा एस्केएम सरकार आएपछि महिलाहरूको कल्याणका निम्ति कार्यान्वयन गरिएका विभिन्न कल्याणकारी योजनाको उल्लेख गर्नुभयो, जसमा आमा सशक्तिकरण योजना, बहिनी योजना, आमा सहयोग योजना आदि प्रमुख रहेका छन्। उहाँले बिदुवा पेन्सन योजनाका लागि लाभार्थीको उमेर सीमा घटाएर एक्काइस वर्ष गरिएको पनि जानकारी गराउनुभयो। यो कार्यक्रम राज्यका अन्य भागमा पनि पालन गरियो।

-----X-----

● Central Railway-Women Trains

मध्य रेलवेले आज सबै महिला रेलहरूको सञ्चालन गरेर अनौठो प्रकारले अन्तरराष्ट्रिय महिला दिवस पालन गर्‍यो। बन्दे भारत एक्सप्रेस रेल संख्या 22223 छत्रपति शिवाजी महाराज टर्मिनलबाट शिरडीका निम्ति रवाना भयो। यस रेलगाडीमा लोको पायलट, सहायक लोको पायलट, रेलगाडी प्रबन्धक, टिकट परीक्षक र अन-बोर्ड क्याटरिङ कर्मचारीसहित सबै महिला चालककर्मी थिए। यो रेलगाडी मुम्बईको माटुङ्गा स्टेशनबाट पनि चल्‍यो, जुन भारतको पहिलो महिला सञ्चालित स्टेशन हो। यो स्टेशन 2017-देखि परिचालनमा छ अनि यो लिम्का बुक अफ रेकर्ड्सद्वारा पनि मान्यता प्राप्त छ। प्रतिष्ठित बन्दे भारत एक्सप्रेस निर्धारित समयमा शिरडी पुग्यो, जसबाट महिला सशक्तिकरणमा एउटा महत्त्वपूर्ण माइलखुट्टी साबित भयो।

-----X-----

● Aadhaar Authentication

सरकारले भनेको छ, गत महिना लगभग दुई सय पच्चीस करोड आधार प्रमाणीकरण गरियो। इलेक्ट्रोनिक्स तथा सूचना प्रौद्योगिकी मन्त्रालयअनुसार यस वर्ष फरवरी महिनामा लगभग तीर्चालीस करोड E-KYC कारोबार भयो, जसले यसमा चौध प्रतिशतको वार्षिक वृद्धिलाई दर्शाउँदछ। मन्त्रालयअनुसार यस वर्ष फरवरीको अन्तसम्ममा आधार प्रमाणीकरणको कुल संख्या चौध हजार करोड पार भयो, जबकि कुल E-KYC दुई हजार करोडभन्दा अधिक भएको छ। अनुहारको पहिचानको माध्यमबाट गत महिना लगभग तेह करोड आधार प्रमाणीकरण गरिएको थियो।

-----X-----

● BAS Election

सिक्किम ब्याडमिन्टन संगठनका नयाँ पदाधिकारी तथा कार्यकारी सदस्यहरूको चयनका निम्ति चुनाव सम्पन्न भयो। 2025-देखि 2029-सम्म पाँच वर्षको कार्यकालका निम्ति सदस्यहरूको चयनलाई लिएर भएको चुनाव गान्तोकको पाल्जोर स्टेडियमस्थित सम्मेलन कक्षमा सम्पन्न भयो। चुनाव प्रक्रियामा सबै जिल्लाका नौवटा संबद्ध क्लब र संगठनका प्रतिनिधिहरूसहित अन्टाउनजना सदस्यले भाग लिए।

-----X-----

● NPHCE Training

वरिष्ठ नागरिकहरूको स्वास्थ्य हेरचाह र Palliative Care-का निम्ति राष्ट्रिय कार्यक्रममाथि छह र सात मार्चका दिन दुई दिवसीय आवासीय प्रशिक्षण कार्यक्रम आयोजन गरियो। सोरेङ र गेजिङ जिल्लाका चिकित्सा अधिकारी, दाँत चिकित्सक तथा स्वास्थ्य हेरचाह कर्मचारीहरूका निम्ति गेजिङ जिल्ला अस्पतालमा यो प्रशिक्षण सम्पन्न भयो। प्रशिक्षण अवधि चिकित्सा विशेषज्ञ, मनोरोग विशेषज्ञ, ENT विशेषज्ञ, नेत्ररोग विशेषज्ञ, फिजियोथेरापिस्ट, नर्सिङ अधिकारी आदि स्रोतवक्ताका रूपमा रहेका थिए। उनीहरूले विभिन्न अवस्थाको बिरामीका निम्ति नर्सिङको भूमिकामाथि प्रकाश पारे। प्रशिक्षणमा प्रारम्भिक निदान, बहुस्तरीय व्यवस्थापन र समग्र रोगी केन्द्रित हेरचाहमाथि अवगत गराइयो।

-----X-----

● Weather

राज्यमा अचानक तापमानमा भएको गिरावटपछि जाडो बढेको छ। केही स्थानमा हल्का वर्षा भएको पनि देखियो। स्थानीय मौसम विज्ञान विभागले दिएको रिपोर्टअनुसार राज्यमा भोली सामान्य रूपमा आकाश बादलले ढाँकेका साथै हल्का वर्षा हुने अनि चट्याङ हान्ने अनुमान छ। बितेको चौबिस घण्टामा गान्तोक र वरपर क्षेत्रमा न्यूनतम तापमान सात दशमलौ छह डिग्री सेल्सियस र अधिकतम तापमान नौ दशमलौ छह डिग्री सेल्सियस रेकर्ड गरियो। भोली अधिकतम तापमान बाह्र डिग्री सेल्सियस र न्यूनतम नौ डिग्री सेल्सियस रहनेछ।

-----X-----